

Sadea Kallacho Ottravo Aitar (02/08/2026)

MHA-DHORMPRANTIK YADNIKAM ANI TANCHE NIDHIK BHETTOILOLO AITAR

VIXOI: Mhoje Sovem Rigun Ravat: Bore Gonvlli Zaun Kornneamni Doya Dakhoiat

SURVATECHIM UTRAM:

Mogall bhoinnim-bhavamno, Misache Bhettent vantto ghetana, zaite pavtti ek dulpod ami gaitanv, “Jezu, jivit Tujem, zaum-di jivit amchem”. Khoreanich jem kitem ami gaitanv tem ami jivitant onnbhovtoleanv zalear, ami Jezu sovem rigun ravun jiyeunk gorjechem. Aiz Jezucho amkam ulo hoch, “*Mhoje sovem rigun ravat: Bore Gonvlli zaun kornneamni doya dakhoiat*”. Tor, utramnich nhoi punn, kornneantlean doya dakhoun, Jezu Borea Gonvlleachem jivit ami jiyeunk, Devacho adar magum-ia.

Toxench, aiz amchea Mha-Dhormprantant ami Diosezan Padrincho Dis monoitanv. Apleam xellianchi zotnayan niga gheunk, amche gonvlli, Jezu bhaxen kornneantlean doyllai ximpddaunk vavurtat. Kherit bhaxen Fr. Peter Simon Mascarenhas-ak, Devan amchea firgojecho gonvlli koso nemun dila, tankam aplea vavrant amcho sohokar ani Povitr Atmeachi sfurti ani uzvadd, he Misache Bhettentlean magum-ia.

PRACHITACHI RIT:

Somia Jezu, Tuje sovem rigun ravun, amchem Kristi jivit sufoll korunk Tum amkam apoitai. Punn amchea chaltea jivitant, torkvar prosn ietat tednam, Tuje kodle ani Tuje xikovne kodle ami koddosorleanv. Bhogos amkam.

Somia Kaklut kor

Krista Jezu, dusreank bori budh someponnim ami dilea. Punhich bori budh amchea jivitant pallunk vo vevharant ghalunk ami khub fattim urleanv. Bhogos amkam.

Krista kaklut kor

Somia Jezu, amkam boro otmik chorov diunk, vella-vellar Tum amkam gonvlli favo kortai. Te bore kortat tednam tankam xabaski diunk ani kednai chuktat tednam tankam somzunk, ami khub fattim urleanv. Bhogos amkam.

Somia kaklut kor

BHAVARTEANCHEM MAGNNEM:

1. Amchea Pap Saiban, soglleam bispamni, yadnikamni ani dharmik jivita veng marloleamni, Jezuk sodanch chitkun ravun, ji bori xikovnn te porjek ditat, tich xikovnn aplea jivitant kornneantlean vevharant ghalunk, te tokos gheun vavurlear puro mhonn, Bapa lagim magum-ia.
2. Amcho rajkarbhar choloitoileamni, bexttich vhoddlim-vhoddlim bhaxonnanch diun nhoi, punn khoreponnim durboll-lhanachi poristhiti volkhun, kosloch vegllochar kori nastana, tancho ukol korunk, te vavurlear puro mhonn, Bapa lagim magum-ia.
3. Ami hanga ektaim zal'leam somestamni, Jezu sovem rigun ravun ani Jezuchem Jivit amchem korun, Tachench boreponn utram-kornneantlean soglleank ximpddaunk, Devacho adar ani kurpa, amkam soglleank magum-ia.
4. Amchea padr vigar, Fr. Peter Simon Mascarenhas-a pasot magum-ia; Devachim bhorpur boreponnam tankam aplea vavrantlean favo zaunk, ani hurben ani sfurten vavr korunk, bori bholaike ani kallza-monachi xanti tankam mellunk, Bapa lagim magum-ia.
5. Aichea Misachi mandavoll kelolea _____ pasot magum-ia; Jezu sovem rigun ravun, lhan-lhan kornneam vorvim dusream sovem tim doiall zaunk tankam Bapachi kurpa magum-ia.